

स्थानीय राजपत्र



भिमाद नगरपालिकाद्वारा प्रकाशित

खण्ड १०) भिमाद भाद्र २२ गते, २०८३ साल (संख्या ३

भाग २

भिमाद नगरपालिकाको सूचना

स्थानीय सरकार संचालन ऐन, २०७४ को दफा १०२ को उपदफा (३) बमोजिम भिमाद नगर सभाले बनाएको तल लेखिए बमोजिमको कार्यविधि सर्वसाधारणको जानकारीको लागि प्रकाशन गरिएको छ।

भिमाद नगरपालिका सामुदायिक वन व्यवस्थापन कार्यविधि, २०८३

भिमाद नगरपालिका क्षेत्रभित्र रहेका सामुदायिक वनहरूको व्यवस्थित सूचीकरण गर्न, वनजन्य स्रोतबाट हुने राजस्व संकलन प्रक्रियालाई पारदर्शी र प्रभावकारी बनाउन तथा समग्र वन प्रशासनलाई चुस्त, दुरुस्त र जवाफदेही बनाउन वाञ्छनीय भएकोले;

भिमाद नगरपालिकाको वन ऐन, २०८० को दफा ६७ ले दिएको अधिकार प्रयोग गरी भिमाद नगर कार्यपालिकाले यो "सामुदायिक वन व्यवस्थापन कार्यविधि, २०८३" स्वीकृत गरी लागू गरेको छ।

परिच्छेद एक

प्रारम्भिक

१. संक्षिप्त नाम र प्रारम्भ: (१) यस कार्यविधिको नाम "भिमाद नगरपालिका सामुदायिक वन व्यवस्थापन कार्यविधि, २०८३" रहेको छ।
- (२) यो तुरुन्त प्रारम्भ हुनेछ।
- (३) यो कार्यविधि भिमादनगरपालिका भर लागू हुनेछ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा;

- (क) “सामुदायिक वन” भन्नाले वन सम्बन्धी प्रचलित कानून बमोजिम वन कार्यालयबाट सामुदायिक वन उपभोक्ता समूहलाई हस्तान्तरण गरिएको राष्ट्रिय वनलाई जनाउँदछ ।
- (ख) “उपभोक्ता समूह” भन्नाले सामुदायिक वनको संरक्षण, दिगो व्यवस्थापन र सदुपयोग गर्नका लागि वन सम्बन्धी प्रचलित कानून बमोजिम वन नगरपालिकामा सचिकृत भएको सामुदायिक वन उपभोक्ता समूहलाई जनाउँदछ ।
- (ग) “कार्ययोजना” भन्नाले सामुदायिक वनको संरक्षण, दिगो व्यवस्थापन र सदुपयोग लगायतका विषयवस्तु समावेश गरी तयार गरी वन कार्यालयबाट स्वीकृत भएको कार्ययोजनालाई जनाउँदछ ।
- (घ) “वन उद्यम” भन्नाले सामुदायिक वन उपभोक्ता समूहले सञ्चालन गर्ने वन पैदावारमा आधारित उद्यमलाई जनाउँदछ ।
- (ङ) “पर्यापर्यटन” भन्नाले प्रकृति एवं वातावरण संरक्षण र स्थानीय समुदायको हित हुनेगरी प्रकृतिक र समुदायको सांस्कृतिक परम्परामा आधारित भई गरिने पर्यटन गतिविधिलाई जनाउँदछ ।
- (च) “कृषि वन” भन्नाले एउटै जग्गामा बहुवर्षीय रुख प्रजातिका साथै जैविक विविधता र वनको छत्र घनत्वमा असर नपर्नेगरी प्रतिबन्ध नलगाइएका अन्नवाली, फलफूल, घाँसेवाली, मत्स्यपालन वा पशुपन्छी पालनलाई एकिकृत गरी खेती गर्ने प्रणालीलाई जनाउँदछ ।

परिच्छेद -२

सामुदायिक वनसम्बन्धी आवधिक तथा वार्षिक योजना सम्बन्धी व्यवस्था

३. वनसम्बन्धी आवधिक तथा वार्षिक योजनाको तर्जुमा रकार्यान्वयन: (१) नगरपालिकाले वार्षिक योजना तर्जुमा गर्दा आफ्नो क्षेत्रभित्रका सामुदायिक वनहरूको संरक्षण र दिगो व्यवस्थापनका लागि उपभोक्ता समूहका प्रतिनिधि र सम्बन्धित सरोकारवालाहरूको सहभागितामा सामुदायिक वनसम्बन्धी वार्षिक योजना तर्जुमा गर्नु पर्नेछ ।
- (२) उपदफा (१) बमोजिमको वार्षिक योजनाका मुख्य आवधिक योजनाहरूसँग सामञ्जस्यता कायम गरी सामुदायिक वनसम्बन्धी मध्यमकालीन वा दीर्घकालीन योजना तर्जुमा गर्न सकिने छ ।
- (३) उपदफा (१) वा (२) बमोजिम वार्षिक तथा आवधिक योजना तर्जुमा गर्दा सामुदायिक वनका माध्यमबाट वातावरणको संरक्षण, जैविक विविधता र जलाधार तथा सिमसार संरक्षण, जलवायु

अनुकूलन र न्यूनीकरण, प्रकोप जोखिम व्यवस्थापन, वन डडेलो नियन्त्रण र मानव-वन्यजन्तु द्वन्द्व व्यवस्थापनका विषयहरू समेत समेटी योजना तर्जुमा गर्नु पर्नेछ ।

- (४) सामुदायिक वनसम्बन्धी आवधिक तथा वार्षिक योजनामा समावेश भएका कार्यक्रमहरूमध्ये सामुदायिक वन उपभोक्ता समूहले सम्पन्न गर्न सक्ने कार्यक्रमहरू सम्बन्धित उपभोक्ता समूह मार्फत गर्नु पर्नेछ र उपभोक्ता समूहले सम्पन्न गर्न नसक्ने प्रकृतिका कार्यक्रमहरू सेवा प्रदायक मार्फत सम्पन्न गर्न सकिनेछ ।
- (५) सामुदायिक वनमा सञ्चालन गरिने कार्यक्रमहरूको लगानीका लागि नगरपालिका र उपभोक्ता समूह बीच समन्वय गरी सहलगानी गर्न सकिनेछ ।

४. सामुदायिक वनको तथ्याङ्क व्यवस्थापन: (१) प्रचलित कानून बमोजिम दर्ता भएका नगरपालिका अन्तर्गत पर्ने सबै सामुदायिक वन उपभोक्ता समूहले देहायको विवरण नगरपालिका समक्ष पेस गर्नुपर्नेछ:

(क) उपभोक्ता समूह दर्ता र सामुदायिक वन हस्तान्तरण प्रमाणपत्रको प्रतिलिपि ।

(ख) स्वीकृत विधान र वन व्यवस्थापन कार्ययोजनाको प्रतिलिपि ।

(२) उपदफा (१) बमोजिमका विवरणहरू एक पटक र देहाय बमोजिमका विवरणहरू प्रत्येक वर्ष नगरपालिकामा पेस गर्नुपर्नेछ:

(क) सामुदायिक वनको वन पैदावार उपभोक्ता समूह बाहिर बिक्री गर्ने समूहले सोको वार्षिक विवरण

(ख) सामुदायिक वनको कोषको रकम खर्च गरी सञ्चालन गरिने वार्षिक कार्यक्रम ।

(३) उपदफा (१) र (२) बमोजिम बाहेक देहाय बमोजिमका विवरणहरू प्रत्येक वर्षको आर्थिक वर्ष पुरा भएको तीन महिनापछि नगरपालिकामा पेस गर्नुपर्नेछ:

(क) वार्षिक लेखापरीक्षण प्रतिवेदन ।

(ख) वार्षिक प्रगती प्रतिवेदन ।

(४) उपदफा (१), (२) र (३) बमोजिमको प्राप्त विवरणका आधारमा सामुदायिक वन उपभोक्ता समूहको अनुसूची - १ बमोजिमको विवरण तयार गरी नियमित रूपमा अभिलेख अद्यावधिक गरी सूचिकृत हुनुपर्नेछ ।

५. कार्ययोजना संशोधन तथा परिमार्जन गर्नुपर्ने उपभोक्ता समूहको पहिचान: (१) दफा ४ बमोजिम तयार गरिने अद्यावधिक विवरणका आधारमा सामुदायिक वनमध्ये कुन सामुदायिक वन उपभोक्ता समूहको कार्ययोजनाको अवधी के कति रहेको छ भनी पहिचान गरिनेछ ।

(२) उपदफा (१) बमोजिम कार्ययोजनाको अवधी पहिचान गरिएका आधारमा कार्ययोजनाको अवधी समाप्त भएका उपभोक्ता समूहलाई पहिलो प्राथमिकता दिई कार्ययोजना संशोधन तथा परिमार्जन गर्नका लागि सहयोग उपलब्ध गराउन सकिनेछ ।

६. कार्ययोजना तर्जुमा, संशोधन तथा परिमार्जनका लागि सहयोग: (१) सामुदायिक वनका कार्ययोजना तर्जुमा वा संशोधन तथा परिमार्जन गर्नुपर्ने भनी पहिचान भएका उपभोक्ता समूहले नगरपालिका समक्ष प्राविधिक तथा आर्थिक सहयोग माग गरी निवेदन पेस गर्ने सक्नेछन् ।
- (२) उपदफा (१) बमोजिम निवेदन पर्न आएमा नगरपालिकाले आफ्नो वन तथा वातावरण शाखामा वनसम्बन्धी प्राविधिक कर्मचारी उपलब्ध भएमा उक्त कर्मचारीलाई सामुदायिक वनका कार्ययोजना तर्जुमा वा संशोधन तथा परिमार्जन गर्नमा सहजीकरण गर्नका लागि सम्बन्धित उपभोक्ता समूहमा खटाउन सक्नेछ ।
- (३) नगरपालिकामा सामुदायिक वनका कार्ययोजना तर्जुमा वा संशोधन तथा परिमार्जन गर्नमा सहजीकरण गर्ने कर्मचारी उपलब्ध नभएमा नगरपालिका पालिकाले सम्बन्धित वन कार्यालयमा उपभोक्ता समूहलाई प्राविधिक सहयोग उपलब्ध गराउनका लागि सिफारिस गर्न सक्नेछ ।
- (४) सामुदायिक वनका कार्ययोजना तर्जुमा वा संशोधन तथा परिमार्जनका लागि प्राविधिक सहयोग तथा सहजीकरण गर्न सक्ने कर्मचारी नगरपालिका र वन कार्यालयमा उपलब्ध नभएमा प्रतिस्पर्धा गराई वा नगराई सेवा प्रदायकको सेवा लिने गरी नगरपालिकाले सम्बन्धित उपभोक्ता समूहलाई आवश्यक आर्थिक सहयोग उपलब्ध गराउन सक्नेछ ।
- (५) सामुदायिक वनका कार्ययोजना तर्जुमा वा संशोधन तथा परिमार्जनका लागि सेवा प्रदायक मार्फत प्राविधिक सहयोग लिनका लागि नगरपालिका र सम्बन्धित सामुदायिक वन उपभोक्ता समूहले सहलगानी पनि गर्ने सक्नेछन् ।
- (६) सामुदायिक वनका कार्ययोजना तर्जुमा वा संशोधन तथा परिमार्जनका लागि सम्झौता गरी कार्य गर्ने प्राविधिक सेवा प्रदायकले सम्झौतामा उल्लिखित समय भित्र सम्बन्धित निकायसँगको समन्वयमा उपयोक्ता समूहलाई सहजीकरण गरी कार्ययोजना तर्जुमा वा संशोधन तथा परिमार्जनको कार्य सम्पन्न गरी सोको प्रतिवेदन उपभोक्ता समूह मार्फत नगरपालिका समक्ष पेस गर्नु पर्नेछ ।
७. कार्ययोजना तर्जुमा तथा परिमार्जनका लागि नगरपालिकासँग परामर्श: (१) उपभोक्ता समूहले वन व्यवस्थापन कार्ययोजना तयार वा संशोधन गर्दा उक्त कार्ययोजनाका बारेमा नगरपालिकाको सुझाव, सिफारिस तथा परामर्श लिन नगरपालिकाको वन तथा वातावरण शाखा र सम्बन्धित वडा कार्यालयमा कार्ययोजनाको एक प्रति उपलब्ध गराउनु पर्नेछ ।
- (२) उपदफा (१) को प्रयोजनका लागि वन व्यवस्थापन कार्ययोजना प्राप्त भएको मितिले बढीमा ७ दिन भित्रमा नगरपालिकाको वन तथा वातावरण शाखा वा सम्बन्धित वडा कार्यालयले आवश्यक सुझाव वा सिफारिस वा परामर्श दिनु पर्नेछ र उक्त समयभित्र कुनै सुझाव वा सिफारिस वा परामर्श नदिएमा सोही कुरा जनाई वन व्यवस्थापन कार्ययोजना स्वीकृतीका लागि सम्बन्धित वन कार्यालय समक्ष पेस गर्नुपर्नेछ ।
- ३) दुई वा सो भन्दा बढी वडामा फैलिएको सामुदायिक वनको कार्ययोजनाका बारेमा कुनै एउटा वडा कार्यालयको सुझाव वा सिफारिस वा परामर्श प्राप्त भएमा नगरपालिकासँग परामर्श गरेको मानिनेछ ।

(४) नगरपालिकाको वन तथा वातावरण शाखा वा सम्बन्धित वडा कार्यालयले सामुदायिक वनको कार्ययोजनाका बारेमा दिएको सुझाव वा सिफारिस वा परामर्शको अभिलेख राख्नु पर्नेछ ।

स्पष्टीकरण: कार्ययोजना संशोधन भन्नाले स्वीकृत कार्ययोजनाको अवधी १० वर्ष नपुग्दै कार्ययोजनामा उल्लेखित कुनै विषयमा सामान्य सुधार गर्ने कुरालाई जनाउने छ भने कार्ययोजना परिमार्जन भन्नाले कार्ययोजनाको अवधी १० वर्ष पुगे पश्चात् कार्ययोजनाका अधिकांश विषयवस्तु फेरवदल गरी कार्ययोजना तर्जुमा गरिने कार्यलाई जनाउँदछ ।

८. **वन पैदावारको सदुपयोग सम्बन्धी वार्षिक योजना:** (१) सामुदायिक वन उपभोक्ता समूहले स्वीकृत वन व्यवस्थापन कार्ययोजना बमोजिम संकलन हुने वन पैदावारको उपयोग तथा बिक्री वितरण सम्बन्धी आफ्नो वार्षिक कार्ययोजना बनाई सोको एक प्रति नगरपालिकामा जानकारीका लागि उपलब्ध गराउनु पर्नेछ ।

(२) उपदफा (१) बमोजिम प्राप्त वार्षिक कार्ययोजनाका विषयमा कुनै सुझाव भएमा नगरपालिकाले उक्त योजना प्राप्त गरेको ७ दिनभित्र त्यस्तो सुझाव दिन सक्नेछ ।

९. **वन पैदावारको मूल्यबारे जानकारी गराउने:** (१) सामुदायिक वन उपभोक्ता समूहले बिक्री वितरण गर्ने वन पैदावारको मूल्यसूची बारे नगरपालिकाले बढीमा दुई पटकसम्म वार्षिक विवरण माग गर्न सक्नेछ ।

(२) नगरपालिकाले उपदफा (१) बमोजिमको विवरण माग गरेमा सामुदायिक वन उपभोक्ता समूहले अर्धवार्षिक वा वार्षिक रुपमा त्यस्तो विवरण उपलब्ध गराउनेछ ।

(३) उपदफा (२) बमोजिमको वन पैदावारको मूल्यसूचीबारे उपभोक्ता समूहका सदस्यहरुको जानकारीका लागि उपभोक्ता समूहको कार्यालयको सूचनापाटीमा टाँस गर्नु पर्नेछ ।

१०. **सांस्कृतिक तथा धार्मिक प्रयोजनका लागि काठ दाउराको उपलब्धता:** (१) सांस्कृतिक तथा धार्मिक प्रयोजन र पुरातात्विक महत्वका लागि काठ दाउरा उपलब्ध गराउँदै आएका सामुदायिक वन उपभोक्ता समूहले सोको विवरण सम्बन्धित वडा कार्यालयलाई उपलब्ध गराउन सक्नेछन् ।

(२) कुनै व्यक्ति वा संघ संस्थालाई उपदफा (१) को प्रयोजनका लागि काठ दाउरा आवश्यक परेमा सम्बन्धित वडा कार्यालयले उपभोक्ता समूहबाट उक्त वन पैदावार उपलब्ध गराउनका लागि व्यक्ति वा संघ संस्थालाई सिफारिस दिन सक्नेछ ।

११. **वन डढेलो नियन्त्रण:** (१) नगरपालिकाले वन डढेलो नियन्त्रणका लागि विभिन्न सामग्री खरिद गरी सामुदायिक वन उपभोक्ता समूहलाई उपलब्ध गराउन सक्नेछ ।

(२) नगरपालिकाले सामुदायिक वन उपभोक्ता समूहका प्रतिनिधिहरुको सहभागितामा पालिकास्तरमा वन डढेलो नियन्त्रणका लागि योजना तर्जुमा गरी कार्यान्वयन गर्न सक्नेछ ।

(३) सामुदायिक वन उपभोक्ता समूह र नगरपालिकाले समन्वय गरी वन डढेलो नियन्त्रण सम्बन्धी क्षमता विकासका कार्यक्रम सञ्चालन गर्ने सक्नेछन् ।

१२. समुदायमा आधारित प्रकोप जोखिम न्यूनीकरण: (१) विभिन्न प्रकोप जोखिम न्यूनीकरणका लागि सामुदायिक वनको वन पैदावार परिचालन गर्नुपर्ने भएमा सम्बन्धित वडा कार्यालय र उपभोक्ता समूहको आपसी समन्वयमा उक्त प्रयोजनका लागि वन पैदावार आपूर्ति वा परिचालन गर्ने व्यवस्था मिलाउन सकिनेछ ।

(२) नगरपालिकाले सामुदायिक वन उपभोक्ता समूह मार्फत विभिन्न प्रकोप जोखिम न्यूनीकरण कार्यक्रम सञ्चालन गर्न सक्नेछ ।

१३. जलवायु परिवर्तन अनुकूलन कार्यक्रम सञ्चालन: (१) नगरपालिकाले सामुदायिक वन उपभोक्ता समूह मार्फत जलवायु परिवर्तन अनुकूलन सम्बन्धी विभिन्न कार्यक्रम सञ्चालन गर्न सक्नेछ ।

(२) समुदायमा आधारित जलवायु परिवर्तन अनुकूलन योजना तर्जुमा गरी कार्यान्वयन गर्न चाहने सामुदायिक वन उपभोक्ता समूहलाई नगरपालिकाले अनुदान सहायता लगायतका अन्य आवश्यक सहयोग उपलब्ध गराउनु पर्नेछ ।

(३) नगरपालिकामा पहिचान भएका जलाधार क्षेत्र, सीमसार क्षेत्र र नदी तटीय क्षेत्रहरूको संरक्षण तथा दिगो व्यवस्थापनका कार्यक्रमहरू सामुदायिक वन उपभोक्ता समूह मार्फत सञ्चालन गरिनेछ ।

१४. वृक्षारोपण र वातावरण संरक्षण कार्यक्रम: (१) नगरपालिकाले सामुदायिक वन उपभोक्ता समूह मार्फत वनसँग अन्तरसम्बन्धित भएका वातावरण संरक्षणका विभिन्न कार्यक्रम सञ्चालन गर्न सक्नेछ ।

(२) उपदफा (१) को प्रयोजनका लागि नगरपालिकाले वृक्षारोपणका लागि सामुदायिक वन क्षेत्रमा पहिचान भएका भूभागहरूमा वृक्षारोपण गर्न प्राथमिकता प्रदान गर्नुपर्नेछ ।

१५. वन्यजन्तुबाट हुने क्षति न्यूनीकरण र राहत कार्यक्रम: (१) वन्यजन्तुबाट हुने क्षति न्यूनीकरणका लागि वनमा नै वन्यजन्तु बसोवास र विचरण गर्नेगरी सामुदायिक वनमा जङ्गली फलफूल लगायतका फलफूलका विरुवा हुर्काउन नगरपालिकाले उपभोक्ता समूहलाई आर्थिक स्रोत, प्राविधिक सहयोग र बीउ तथा विरुवा समेत उपलब्ध गराउन सक्नेछ ।

(२) वन्यजन्तुबाट हुने जनधनको क्षति न्यूनीकरणका लागि प्रभावित वासिन्दाहरूको क्षमता विकास गर्न र आवश्यक योजना तर्जुमा गरी कार्यान्वयन गर्न नगरपालिकाबाट उपभोक्ता समूहलाई आवश्यक सहयोग उपलब्ध हुन सक्नेछ ।

(३) सबै किसिमका वन्यजन्तुबाट हुने जनधनको क्षति वापत राहत प्रदान गर्नका लागि सामुदायिक वन उपभोक्ता समूहसँगको समन्वयमा नगरपालिकाले राहत कोष स्थापना र सञ्चालन गर्न सक्नेछ ।

परिच्छेद तीन

सामुदायिक वनमा आधारित वन उद्यम र पर्यापर्यटन विकास

१६. सामुदायिक वनका माध्यमबाट उद्यमशीलता प्रवर्द्धन: (१) सामुदायिक वनको कार्ययोजनामा वन उद्यमसम्बन्धी व्यवस्था गरी वनमा आश्रित समुदायका लागि अनुसूची- २ बमोजिमका उद्यमशीलता कार्यक्रम सञ्चालन गर्न चाहने उपभोक्ता समूहलाई नगरपालिकाले आवश्यक अनुदान उपलब्ध गराउन सक्नेछ ।

(२) उपदफा (१) बमोजिम नगरपालिकाबाट अनुदान प्राप्त गरी वन उद्यम सञ्चालन चाहने उपभोक्ता समूहले नगरपालिकामा रहेको उद्यमसम्बन्धी शाखासँग समन्वय तथा परामर्श गरी सामुदायिक वनको कार्ययोजनामा आवश्यक व्यवस्था गर्न सक्नेछन् ।

(३) सामुदायिक वनका माध्यमबाट उद्यमशीलताको प्रवर्द्धन गर्न चाहने उपभोक्ता समूहलाई नगरपालिकाले सामुदायिक वनको कार्ययोजनामा समावेश गर्ने विषयवस्तु पहिचानका साथै उद्यम सम्बन्धी योजना तर्जुमा र कार्यान्वयनका लागि प्राविधिक तथा अन्य आवश्यक सहयोग उपलब्ध गराउन सक्नेछ ।

(४) सामुदायिक वनका माध्यमबाट सञ्चालन गरिने वन उद्यमका कार्यक्रमहरूबाट वन आश्रित विपन्न परिवारका लागि रोजगारी र आय आर्जन गर्न प्राथमिकता दिनु पर्नेछ र यस कार्यको अभिलेख राखी वार्षिक प्रतिवेदनमा उल्लेख गर्नुपर्नेछ ।

१७. वन सम्बन्धी लघु उद्यमको दर्ता र सञ्चालन: (१) नगरपालिकाको क्षेत्रभित्र रहेका एक भन्दा बढी उपभोक्ता समूहहरूले आपसी सहलगानी गरी वा नगरपालिकासँगको सहकार्यमा वन उद्यम सञ्चालन गर्न चाहेमा सम्बन्धित उपभोक्ता समूहहरूको संयुक्त स्वामित्व रहने गरी नगरपालिकामा लघु उद्यम दर्ता गरी सञ्चालन गर्न सक्ने छन् ।

(२) लघु उद्यम दर्ता र सञ्चालन सम्बन्धी अन्य व्यवस्था नगरपालिकाको लघु उद्यमसम्बन्धी प्रचलित कानून बमोजिम हुनेछ ।

(३) नगरपालिकाको क्षेत्रभित्र वनसम्बन्धी लघु उद्यमको रूपमा सञ्चालन गर्न सकिने लघु उद्यमहरूको पहिचान र प्राथमिकीकरणका लागि नगरपालिकाको उद्यमसम्बन्धी शाखाले सहजीकरण तथा सहयोग गर्नु पर्नेछ ।

(४) नगरपालिकामा रहेका सामुदायिक वन उपभोक्ता समूहसँग समन्वय गरी लघु उद्यम तथा घरेलु उद्योग सञ्चालन गर्न चाहने निजी क्षेत्र तथा परियोजनासँग समन्वय र सहकार्य गराउनका लागि नगरपालिकाले सहजीकरण गर्नेछ ।

१८. सामुदायिक वनमा आधारित पर्यापर्यटन कार्यक्रम सञ्चालन: (१) नगरपालिकामा रहेका सामुदायिक वनहरूमा सञ्चालन गरिने पर्यापर्यटनसम्बन्धी कार्यक्रमहरू सम्बन्धित सामुदायिक वन उपभोक्ता समूह मार्फत सञ्चालन गरिनेछ ।

(२) उपदफा (१) बमोजिमका कार्यक्रम सञ्चालनका लागि नगरपालिकाले वार्षिक रूपमा विनियोजन गरेको बजेट तथा अनुदान रकम मध्येबाट आवश्यक पर्ने अनुदान रकम तथा बजेट उपलब्ध गराउन सक्नेछ ।

(३) उपदफा (२) को प्रयोजनका लागि उपभोक्ता समूहले नगरपालिका समक्ष आवश्यक निवेदन तथा प्रस्तावना पेस गर्नु पर्नेछ ।

(४) सामुदायिक वन उपभोक्ता समूहको कार्ययोजनामा पर्यापर्यटनसम्बन्धी योजना र कार्यक्रम तथा क्रियाकलापहरू समावेश गर्नका लागि नगरपालिकाको उद्योग तथा पर्यटनसम्बन्धी शाखाले प्राविधिक सहयोग उपलब्ध गराउनेछ ।

(५) सामुदायिक वनमा सञ्चालन गरेका पर्यापर्यटन क्षेत्रहरूमा प्रवेश शुल्क लगायतका सबै सेवा शुल्कहरू सम्बन्धित सामुदायिक वन उपभोक्ता समूहले संकलन गरी आफ्नो कोषमा जम्मा गर्नुपर्नेछ ।

(६) नगरपालिकाको समेत सहलगानी तथा अनुदान उपलब्ध भई उपभोक्ता समूहले सामुदायिक वनमा पर्यापर्यटन कार्यक्रम सञ्चालन गरी उपभोक्ता समूहको कोषमा आम्दानी प्राप्त भएको अवस्थामा उपभोक्ता समूहसँगको परामर्श र सहमतिमा नगरपालिकाले आफ्नो स्थानीय आर्थिक कानूनमा व्यवस्था गरी पर्यापर्यटन कार्यक्रमबाट वार्षिक रूपमा प्राप्त आम्दानीको बढीमा पाँच प्रतिशतसम्मको रकम नगरपालिकाको सञ्चित कोषमा जम्मा गर्ने व्यवस्था गर्न सकिनेछ ।

(७) पर्यापर्यटन कार्यक्रम सञ्चालन गर्ने चाहने सामुदायिक वन उपभोक्ता समूहलाई नगरपालिकाले क्षमता विकासका कार्यक्रमहरू सञ्चालन गर्नु पर्नेछ ।

१९. कृषि वनमा आधारित आय आर्जन: (१) कृषि वन कार्यक्रम सञ्चालन गर्न चाहने उपभोक्ता समूहले आफ्नो वन व्यवस्थापन कार्ययोजनामा कृषि वनसम्बन्धी व्यवस्था गरेको हुनु पर्नेछ ।

(२) सामुदायिक वनमा कृषि वन कार्यक्रम सञ्चालन गर्न चाहने उपभोक्ता समूहले कृषि वनमा आश्रित विपन्न परिवारहरूको पहिचान गर्नुपर्नेछ र यसरी पहिचान गरिएका परिवारहरूलाई सामुहिक वा परिवारगत रूपमा कृषि वन कार्यक्रम सञ्चालन गर्न दिने वन क्षेत्र पनि पहिचान गर्नुपर्नेछ ।

(३) विपन्न परिवारलाई जडीबुटी खेती लगायतका कृषि वन कार्यक्रम सञ्चालनका लागि सामुदायिक वनको कुनै क्षेत्र वा भूभाग उपलब्ध गराउनका लागि उपभोक्ता समूह र विपन्न परिवारका बीच गरिने सम्झौता वन सम्बन्धी प्रचलित कानून बमोजिम हुनेछ ।

(४) नगरपालिकाले सञ्चालन गर्ने कृषि वन कार्यक्रम सामुदायिक वन उपभोक्ता समूह मार्फत वा उपभोक्ता समूहले पहिचान गरेको विपन्न परिवारहरूको समूह मार्फत सञ्चालन गर्न प्राथमिकता दिनु पर्नेछ ।

(५) कृषि वन कार्यक्रम सञ्चालनका लागि नगरपालिकाले उपभोक्ता समूह मार्फत वा सिधै वनमा आश्रित विपन्न परिवारलाई बीउ बीजन, विरुवा, प्राविधिक सहयोग र नगद अनुदान उपलब्ध गराउन सक्नेछ ।

(६) उपदफा (५) बमोजिमको सहयोग प्राप्त गर्नका लागि वनमा आश्रित विपन्न परिवारको तर्फबाट उपभोक्ता समूहले नगरपालिका समक्ष निवेदन सहित योजना तथा कार्यक्रमको प्रस्तावना पेस गर्न सक्नेछ ।

(७) कृषि वनका माध्यमबाट विपन्न समूहले उत्पादन गरेका कृषिवनजन्य उपजहरूको प्रशोधन तथा बजारीकरणका लागि नगरपालिकाको कृषि विकास शाखाले आवश्यक सीप तथा तालिमहरू प्रदान गर्न सक्नेछ ।

२०. सामुदायिक वनका माध्यमबाट गरिबी न्यूनीकरण: (१) सामुदायिक वनका माध्यमबाट गरिबी न्यूनीकरणका लागि उपभोक्ता समूहले देहाय बमोजिमका कार्यहरू गर्नु पर्नेछ:

(क) उपभोक्ता समूहको कोष परिचालन गर्दा गरिबी न्यूनीकरणका लागि बजेट विनियोजन गर्नुपर्ने ।

(ख) आयआर्जनको लागि सामुदायिक वनको क्षेत्र उपलब्ध गराउँदा अतिविपन्न, भूमिहीन, सीमान्तकृत, एकल महिला र दलित परिवारलाई प्राथमिकता दिनु पर्ने ।

(ग) वन उद्यम सञ्चालन गर्दा गरिबी न्यूनीकरण हुने कृषाकलाप सञ्चालन गर्नुपर्ने ।

(घ) गरिबीको रेखामुनि रहेका वा प्राकृतिक विपदमा परेका उपभोक्तालाई सहूलियत दरमा वा निःशुल्क काठ दाउरा उपलब्ध गराउने ।

(२) सामुदायिक वनका माध्यमबाट गरिबी न्यूनीकरण कार्यक्रम सञ्चालनका लागि नगरपालिकाले उपभोक्ता समूहलाई अनुदान लगायतका सहयोग उपलब्ध गराउन सक्नेछ ।

परिच्छेद चार

सामुदायिक विकास कार्यक्रम सञ्चालन

२१. सामुदायिक विकासका लागि समन्वय र सहकार्य: (१) सामुदायिक वन उपभोक्ता समूहले पहिचान गरेका सामुदायिक विकासका कार्यहरू गर्दा उपभोक्ता समूहले नगरपालिकासँग समन्वय र सहकार्य गर्न सक्ने छन् ।

(२) उपभोक्ता समूहले सञ्चालन गर्ने सामुदायिक विकासका कार्यहरू वार्षिक योजनामा समावेश गरी साधारण सभाबाट पारित गरिएको हुनुपर्नेछ र वार्षिक योजना अनुसारका कार्यक्रममा नगरपालिकाको समेत सहकार्य हुने भएमा उक्त वार्षिक योजनाको विवरण नगरपालिका समक्ष पेस गर्नुपर्नेछ ।

(३) सामुदायिक वन उपभोक्ता समूहको कोषको रकम खर्च गरी सामुदायिक विकासका कार्यहरू गर्दा नगरपालिका लगायत अन्य निकायबाट सहयोग उपलब्ध नहुने र स्थानीय समुदायलाई अत्यावश्यक पर्ने सामुदायिक सेवाका क्षेत्रमा लगानी गर्नु पर्नेछ ।

२२. सामुदायिक वन उपभोक्ता समूहलाई अनुदान प्रदान: नगरपालिकाले उपभोक्ता समूहको आवश्यकता र कार्यसम्पादन प्रगतिका आधारमा सामुदायिक विकास सम्बन्धी विभिन्न कार्यक्रमहरू सञ्चालनका लागि आर्थिक तथा प्राविधिक सहयोग उपलब्ध गराउन सक्नेछ ।

२३. सामाजिक सुरक्षामा सामुदायिक वनको स्रोत परिचालन: (१) सामुदायिक वन उपभोक्ता समूहको कोषको रकम खर्च गर्दा देहाय बमोजिमका सामाजिक सुरक्षाका कार्यहरूमा खर्च गर्न सकिनेछ:

- (क) विपन्न परिवारका लागि स्वास्थ्य, शिक्षा, खानेपानी र विद्युत खपतमा अनुदान ।
- (ख) अपाङ्गता भएका व्यक्तिका लागि आवश्यक पर्ने सेवा तथा सुविधा ।
- (ग) अशक्त तथा असहाय अवस्थामा रहेका व्यक्तिको पालनपोषण तथा हेरचाह खर्च ।
- (घ) एकल महिलाका लागि रोजगारी तथा आयआर्जन ।
- (ङ) विपन्न परिवारका सुत्केरी आमा र नवजात शिशुका लागि पोषण भत्ता ।
- (च) सिमान्तकृत र विपन्न दलित परिवारका लागि स्वास्थ्य, शिक्षा तथा रोजगारी र आय आर्जन ।
- (छ) लोपोन्मुख आदिवासी जनजातिका लागि स्वास्थ्य, शिक्षा तथा रोजगारी र आय आर्जन ।
- (ज) वृद्ध वृद्धाका लागि औषधोपचार लगायत सामाजिक सुरक्षा भत्ता ।

(२) सामुदायिक वन उपभोक्ता समूहले दफा (१) बमोजिमका क्षेत्रमा सामाजिक सुरक्षा सेवा प्रदान गर्दा नगरपालिकासँग समन्वय गरी सकेसम्म दोहोरो नपर्ने गरी प्रदान गर्नु पर्नेछ ।

परिच्छेद पाँच

वनसम्बन्धी परम्परागत ज्ञान र प्रथाजनित अभ्यासको प्रवर्द्धन

२४. वनसम्बन्धी परम्परागत ज्ञानको प्रवर्द्धन: (१) सामुदायिक वन उपभोक्ता समूहले सामुदायिक वनको कार्ययोजना तर्जुमा गर्दा आफ्नो समुदायमा रहेका आदिवासी जनजाति र स्थानीय समुदायको वन पैदावार तथा जैविक विविधताको उपयोग तथा वन व्यवस्थापनसम्बन्धी परम्परागत ज्ञानको अभिलेख राख्नु पर्नेछ ।

(२) सामुदायिक वनमा वनको दिगो व्यवस्थापनसम्बन्धी क्रियाकलापहरू गर्दा उपदफा (१) बमोजिम पहिचान तथा अभिलेखित भएका परम्परागत ज्ञानको सदुपयोग गर्दै त्यस्ता परम्परागत ज्ञानको थप प्रवर्द्धन गर्नुपर्नेछ ।

(३) सामुदायिक वनका माध्यमबाट आदिवासी जनजाति र स्थानीय समुदायको वन पैदावार उपयोग तथा वन व्यवस्थापनसम्बन्धी परम्परागत ज्ञानको प्रवर्द्धनका लागि नगरपालिकाले आवश्यक स्रोत साधन र सहयोग उपलब्ध गराउनु पर्नेछ ।

२५. प्रथाजनित अभ्यासको सम्मान: (१) सामुदायिक वन व्यवस्थापन र सदुपयोग गर्दा स्थानीय स्तरमा साविकदेखि प्रचलनमा रहेका वन तथा अन्य प्राकृतिक स्रोत सम्बन्धी आदिवासी जनजाति र स्थानीय समुदायका प्रथाजनित अभ्यासलाई सम्मानका साथ मान्यता प्रदान गर्नुपर्नेछ ।

- (२) उपदफा (१) को प्रयोजनका लागि सामुदायिक वनको कार्ययोजना र उपभोक्ता समूहको विधानमा आवश्यक व्यवस्थाहरू गर्नु पर्नेछ ।
- (३) नगरपालिकाले आफ्नो क्षेत्रमा रहेका प्राकृतिक स्रोतको सदुपयोग सम्बन्धी प्रथाजनित अभ्यासको अभिलेख कायम गरी उक्त अभ्यासहरूलाई सामुदायिक वनसँग सामञ्जस्यता कायम गराउनका लागि सहजीकरण गर्नु पर्नेछ ।

परिच्छेद छ

उपभोक्ता समूहमा सुशासन, लैङ्गिक समानता र सामाजिक समावेशीकरण

२६. उपभोक्ता समूहमा सुशासन प्रवर्द्धन: (१) सामुदायिक वन उपभोक्ता समूहले देहायका विषयहरू उपभोक्ता समूहको साधारण सभाबाट पारित गर्नुपर्नेछः
- (क) विधान र कार्ययोजना (नयाँ, संशोधित तथा परिमार्जित),
 - (ख) कार्ययोजनामा समावेश गर्ने वन सम्बर्द्धन क्रियाकलाप छनोट,
 - (ग) समूह बाहिर काठ बिक्री गर्ने निर्णय,
 - (घ) वार्षिक योजना,
 - (ङ) लेखा परीक्षण प्रतिवेदन,
 - (च) सार्वजनिक सुनुवाई गरेको प्रतिवेदन ।
- (२) वडा कार्यालयले उपभोक्ता समूहको साधारण सभामा वडा प्रतिनिधिलाई सहभागी गराई साधारण सभाको सहजीकरण र समन्वयमा सघाउन सक्नेछ ।
- (३) नगरपालिकाले आफैं वा वडा कार्यालयबाट सामुदायिक वन उपभोक्ता समूहको लेखा व्यावस्थापन लगायत सुशासनका विषयमा क्षमता अभिवृद्धि कार्यक्रम सञ्चालन गर्न सक्नेछ ।
२७. लैङ्गिक समानता सामाजिक समावेशीकरणको सुनिश्चितता गर्ने: (१) सामुदायिक वन उपभोक्ता समूहमा देहाय बमोजिम हुनेगरी लैङ्गिक समानता र सामाजिक समावेशीकरणको सुनिश्चितता गरिएको हुनुपर्नेछः
- (क) उपभोक्ता समूहको विधानमा सदस्य घरधुरीका महिला र पुरुष दुवैको नाम समावेश हुनुपर्ने ।
 - (ख) उपभोक्ता समूहको पदाधिकारी सहित कार्यसमितिमा लैङ्गिक समानता हुनेगरी प्रतिनिधित्व भएको हुनु पर्ने ।
 - (ग) उपभोक्ता समूहको खाता सञ्चालक मध्ये कम्तिमा एक जना महिला हुनुपर्ने र कोष परिचालन गर्दा महिला सशक्तिकरणका लागि बजेट विनियोजन गर्नुपर्ने ।
 - (घ) उपभोक्ता समूहको कार्यसमितिमा सामाजिक समावेशीकरण हुनेगरी प्रतिनिधित्व भएको हुनुपर्ने ।
- (२) नगरपालिकाले आफैं वा वडा कार्यालयबाट सामुदायिक वन उपभोक्ता समूहमा लैङ्गिक समानता र सामाजिक समावेशीकरण सुनिश्चितताका लागि क्षमता अभिवृद्धि कार्यक्रम सञ्चालन गर्न सक्नेछ ।

परिच्छेद सात

विविध

२८. सामुदायिक वन सूचिकृत हुने सम्बन्धी विशेष व्यवस्था: (१) यो कार्यविधि प्रारम्भ भएको ६० दिन भित्र नगरपालिकाभित्रका सामुदायिक वन उपभोक्ता समूहले वन नियमावली बमोजिम स्थानीय तहमा पेस गर्नेपने भनि किटान तथा कार्यवधिको दफा- ४ मा उल्लेख गरिएका गरिएका कागजातहरु सहित नगरपालिकामा सूचिकृत हुनुपर्नेछ ।
- (२) सामुदायिक वन उपभोक्ता समूहले सूचिकृत गर्दा रु.२०००।— (अक्षरेपी दुई हजार रुपैया) राजश्व दाखिला गर्नुपर्नेछ ।
- (३) यस कार्यविधि बमोजिम सूचिकृत नहुने सामुदायिक वन उपभोक्ता समूहलाई नगरपालिकाले कुनै प्रकारको सिफारिस र सुविधा रोक्का गर्नेछ ।
- (४) नगरपालिकाले सूचिकृत सामुदायिक वनहरुको अभिलेख अनुसूची-१ बमोजिमको ढाँचामा दर्ता किताव खडा गरी राख्नुपर्नेछ ।
२९. सशर्त अनुदान र प्राकृतिक स्रोतको रोयल्टी रकम खर्च गर्ने: नगरपालिकामा वन तथा वातावरणसम्बन्धी विषयमा उपलब्ध सशर्त अनुदान र प्राकृतिक स्रोतको रोयल्टी रकम खर्च गर्दा उपभोक्ता समूहका माध्यमबाट सामुदायिक वन विकासमा खर्च हुनेगरी परिचालन गर्न प्राथमिकता दिनु पर्नेछ ।
३०. सामुदायिक वनबाट प्राप्त हुने वन पैदावार शुल्क सामुदायिक वन विकासमा खर्च गर्ने: सामुदायिक वन उपभोक्ता समूहबाट नगरपालिकाको सञ्चित कोषमा प्राप्त हुने वन पैदावार शुल्क सामुदायिक वन विकासमा खर्च गरी सामुदायिक वन प्रवर्द्धनमा सहयोग गर्न सकिनेछ ।
३१. सहयोग लिनका लागि प्रस्तावना पेस गर्नुपर्ने: नगरपालिकाबाट अनुदान तथा अन्य विषयमा आर्थिक सहयोग लिनका लागि उपभोक्ता समूहले नगरपालिकाले निर्धारण गरेको ढाँचामा प्रस्तावना पेस गर्नु पर्नेछ ।
३२. सामुदायिक वनको अनुगमन: (१) नगरपालिकामा अभिलेख अद्यावधिक भएका वा नभएका सबै उपभोक्ता समूहलाई **नगरपालिकाले** अनुगमन तथा सुपरिवेक्षण गर्नेछ ।
- (२) उपदफा (१) बमोजिम अनुगमनबाट प्राप्त विवरणका आधारमा नगरपालिकाले सम्बन्धित उपभोक्ता समूहलाई आवश्यक सुझाव दिन सक्नेछ ।

अनुसूची-१

दफा ४ सँग सम्बन्धित

सामुदायिक वन उपभोक्ता समूहको तथ्याङ्क अद्यावधिक गर्ने ढाँचा

खण्ड १०) भिमाद भाद्र २२ गते, २०८३ साल (संख्या ३

क्र.स.	समूहको नाम	ठेगाना (वडा)	वन कार्यालयबाट वन हस्तान्तरणा मिति	क्षेत्रफल	घरधुरी	जनसंख्या	सम्पर्क व्यक्ति (फोन नं.)	कैफियत
१.								
२.								
३.								
४.								
५.								
६.								
७.								
८.								
९.								
१०.								

अनुसूची- २

दफा १६ सँग सम्बन्धित

वन पैदावारमा आधारित सम्भावित उद्यमहरू

घरायसी वस्तु	खाद्य वस्तु	उपभोग्य वस्तु	औषधीजन्य वस्तु	विलासिताका वस्तु	वातावरणीय सेवा
- काठ - फर्निचर - बाँस, बेतबाँस र निगालाका उत्पादन - रेसाजन्य वस्तुमा आधारित वस्तु (डेरी, ढकीया आदी) - पातमा आधारित उत्पादन (टपरी आदी) - माटो र माटोका उत्पादनहरू - ढुङ्गाका वस्तुहरू - प्राङ्गारिक मल - घाँस उत्पादन	- खान योग्य जंगली फलफूल - वनजन्य सागसब्जी - तामा वा टुँसा - सबै प्रकारका अचार - जंगली फलफूलबाट उत्पादित सबै प्रकारका जुस र रक्सीहरू - मर्चा - माछा र मार्न पाइने अन्य जलचर - प्रतिबन्धित बाहेक सबै प्रकारका कन्दमूल - मसलाजन्य उत्पादन (तेजपात, टिमुर, अलैची आदी) - जंगली वनस्पतिको घ्यू र तेल	- रेसाजन्य वस्तुमा आधारित उत्पादन (कपडा आदी) - सावुन	- जडीबुटी - गैरकाष्ठ वन पैदावार - सुगन्धित तेल - मह - खाद्य वा उपभोग्य पाउडर	- हस्तकलाका समानहरू - अगरबत्ति लगायतका सुगन्धित वस्तु	- खानेपानी - सिमसार - पोखरी - सिंचाइ - पार्क - उद्यान - बगैचा - जैविक विविधता - जलाधार - पदमार्ग - दृष्यावलोकन - जंगली जनावार अवलोकन - चरा अवलोकन - साहसिक खेलकुद - पर्यापर्यटन - होमस्टे - कृषि वन - मानव-वन्यजन्तु द्वन्द्व व्यवस्थापन

प्रमाणीकरण मिति:- २०८३/०५/०४ गते

आज्ञाले,
शोभाखर पोखरेल
प्रमुख प्रशासकीय अधिकृत

सूचना तथा अभिलेख केन्द्र, भिमाद मुद्रित। मूल्य रु.५०/-